

śrīḥ
śrīmate nigamāntamahādeśikāya namaḥ
śrīmān veikaṭanāthāryaḥ kavitārkikakesarī
vedāntācāryavaryo me sannidhattāṃ sadā hṛdi ॥

śrīparāśarabhaṭṭāryairanugṛhītaḥ
॥ śrīguṇaratnakośaḥ ॥

This document* has been prepared by
Sunder Kidambi
with the blessings of
śrī raṅgarāmaṇuja mahādeśikan
His Holiness *śrīmad āṇḍavan* of *śrīraṅgam*

*This was typeset using L^AT_EX and the **skt** font.

śrīḥ
śrīmate rāmānujāya namaḥ

॥ śrīguṇaratnakośaḥ ॥

śriyai samastacidacidvidhānavyasanam hareḥ |
aṅgīkāribhirālokaīḥ sārthayantyai kṛto'ñjaliḥ || 1 ||

ullāsapallavitapālitasaptalokī-
nirvāhakorakitanemakaṭākṣalīlām |
śrīraṅgaharmyatalamaṅgaladīparekhām
śrīraṅgarājamahiṣṭī śriyamāśrayāmaḥ || 2 ||

anukalatanukāṇḍāliṅganārambhaśumbhat-
pratidiśabhujāśākhaśrīsakhānokaharddhiḥ |
stananayanagulucchasphārapuṣpadvirephā
racayatu mayi lakṣmīkalpavallī kaṭākṣān || 3 ||

yadbhrūbhaṅgāḥ pramāṇam sthiracararacanātāratamyē murāreḥ
vedāntāstattvacintām murabhidurasi yatpādacihnaistaranti |
bhogopoddhātakelīculakitabhagavadvaiśvarūpyānubhāvā
sā naḥ śrīrāstrṇītāmamṛtalaharidhīlaṅghanīyairapāṅgaiḥ || 4 ||

yadyāvattava vaibhavam taducitastotrāya dūre sprhā
stotum ke vayamityadaśca jagṛhuḥ prāñco viriñcādayaḥ |
apyevaṃ tava devi! vāñmanasayorbhāṣānabhijñam padaṃ
kāvacāḥ prayatāmahe kavayitum svasti praśastyai girām || 5 ||

stotāram tamaśanti devi! kavayo yo vistrṇīte guṇān
stotavyasya tataśca te stutidhurā mayyeva viśrāmyati |
yasmādamadamarṣaṇīyaphaṇitisvīkārataste guṇāḥ
kṣāntyaudāryadayādayo bhagavati! svām prasruvīran
prathām || 6 ||

sūktiṃ samagrayatu naḥ svayameva lakṣmīḥ
śrīraṅgarājamahiṣṭī madhuraiḥ kaṭākṣaiḥ |
vaidagdhavarṇagunagumbhanagauravairiyām
kaṇḍūlakarṇakuharāḥ kavayo dhayanti || 7 ||

anāghrātāvadyam bahugūṇaparīṇāhi manaso
duhānam sauhārdam paricitamivāthāpi gahanam |

padānāṃ saubhrātrādanimiṣaniṣevyaṃ śravaṇayoḥ
tvameva śrīrmahyaṃ bahumukhaya vāṇvīlāsitaṃ ॥ 8 ॥

śriyaḥ śrīḥ! śrīraṅgeśaya! tava ca hṛdyāṃ bhagavatīṃ
śriyaṃ tvatto'pyuccairvayamiha phaṇāmaḥ śṛṇutarāṃ |
dṛśau te bhūyāstāṃ sukhataralatāre śravaṇataḥ
punarharṣotkarṣāt sphuṭatu bhujayoḥ kañcukaśatam ॥ 9 ॥

devi! śrutīṃ bhagavatīṃ prathame pumāṃsaḥ
tvatsadguṇaughamaṇikośagrhaṃ grṇanti |
taddvārapātanapaṭūni ca setihāsa-
santarkaṇasmṛtipurāṇapurassarāṇi ॥ 10 ॥

āhurvedānamānaṃ katicana katicārājakaṃ viśvametat
rājanvatkecidīśaṃ guṇinamapi guṇaistaṃ daridrāṇamanye |
bhikṣāvanye surājambhavamiti ca jaḍāste talātalyakārṣuḥ
ye te śrīraṅgaharmyāṅganakanakalate! na kṣaṇaṃ
lakṣyamāsan ॥ 11 ॥

manasi vilasatā'kṣṇā bhaktisiddhāñjanena
śrutiśirasi nigūḍhaṃ lakṣmi! te vīkṣamāṇāḥ |
nidhimiva mahimānaṃ bhuñjate ye'pi dhanyāḥ
nanu bhagavati! daivīṃ saṃpadaṃ te'bhijātāḥ ॥ 12 ॥

asyeśānā jagata iti te'dhīmahe yāṃ samṛddhiṃ
śrīḥ! śrīsūktaṃ bahumukhayate tāṃ ca śākhānuśākhā |
īṣṭe kaścijjagata iti yaḥ pauraṣe sūkta uktaḥ
taṃ ca tvatkaṃ patimadhijagāvuttaraścānuvākaḥ ॥ 13 ॥

udbāhustvām upaniṣadasāvāha naikā niyantrīṃ
śrīmadrāmāyaṇamapi paraṃ prāṇiti tvaccaritre |
smartāro'smajjanani yatame setihāsaiḥ purāṇaiḥ
ninyurvedānapi ca tatame tvanmahimni pramāṇam ॥ 14 ॥

ākugrāmaniyāmakādapi vibhorāsarvanirvāhakāt
aiśvaryaṃ yadi hottarottaraguṇaṃ śrīraṅgabhartuḥ priye! |
tuṅgaṃ maṅgalamujjvalaṃ garimavat puṇyaṃ punaḥ pāvanaṃ
dhanyaṃ yattadadaśca vīkṣaṇabhuvaste pañcaṣā
vipruṣaḥ ॥ 15 ॥

eko muktātapatrapracalamāṇighaṇātkārimaulirmanuṣyaḥ
dṛpyaddantāvalastho na gaṇayati natān yatkṣaṇam
kṣoṇipālān |
yattasmai tiṣṭhate'nyaḥ kṛpaṇamaśaraṇo darśayan dantapaṅkti
tatte śrīraṅgarājapraṇayini! nayanodañcitanyañcitā-
bhyām || 16 ||

ratirmatisarasvatī dhṛtisamṛddhisiddhiśriyaḥ
sudhāsakhi! yatomukhaṃ cicaliṣettava bhrūlatā |
tatomukhamathendire! bahumukhīmahaṃpūrvikāṃ
vigāhya ca vaśamvadāḥ parivahanti kūlaṅkaśāḥ || 17 ||

saha sthiraparitrasavrajaviriñcanākiñcanaiḥ
anokahabrhaspatiprabalaviklabaprakriyam |
idaṃ sadasadātmanā nikhilameva nimnonnatam
kaṭākṣatadupekṣayostava hi lakṣmi! tattāṇḍavam || 18 ||

kāle śaṃsati yogyatāṃ cidacitoranyonyamāliṅgatoḥ
bhūtāhaṃkṛtibuddhipañcakaraṇīsvāntapravṛttīndriyaiḥ |
aṇḍānāvaraṇaiṣṣahasramakarottānbhūrbhuvassvarvataḥ
śrīraṅgeśvaradevi! te vihṛtaye saṅkalpamānaḥ priyaḥ || 19 ||

śabdādīn viṣayān pradarśya vibhavaṃ vismārya dāsyātmakaṃ
vaiṣṇavyā guṇamāyayā'tmanivahān viplāvya pūrvaḥ pumān |
puṃsā paṇyavadhūvidambivapuṣā dhūrtānivāyāsayan
śrīraṅgeśvari! kalpate tava pariḥāsātmane kelaye || 20 ||

yaddūre manaso yadeva tamasaḥ pāre yadatyadbhutaṃ
yatkālādapacelimaṃ surapurī yadgaccho durgatiḥ |
sāyujyasya yadeva sūtirathavā yaddurgrahaṃ madgirāṃ
tadviṣṇoḥ paramaṃ padaṃ tava kṛte mātassamām-
nāsiṣuḥ || 21 ||

helāyāmakhilaṃ carācaramidaṃ bhoge vibhūtiḥ parā
puṇyāste paricārakarmaṇi sadā paśyanti ye sūrayaḥ |
śrīraṅgeśvaradevi! kevalakṛpānirvāhyavarge vayaṃ
śeṣitve paramaḥ pumān parikarā hyete tava sphāraṇe || 22 ||

ājñānugrahabhīmakomalapurīpālā phalaṃ bhejuṣāṃ
yā'yodhyetyaparājiteti viditā nākaṃ pareṇa sthitā |

bhāvairadbhuta bhogabhūmagahana issāndrā sudhāsyandibhiḥ
śrīraṅgeśvaragehalakṣmi! yuvayostāṃ rājadhānīṃ
viduḥ || 23 ||

tasyāṃ ca tvatkrpāvanniravadhijanatāviśramārḥavakāśaṃ
saṅkīrṇaṃ dāsyatrṣṇākālitaparikaraiḥ puṃbhirānanda-
nighnaiḥ |
srehādashānarakṣāvyaśānibhirabhayaṃ śārṅgacakrāsīmukhyaiḥ
ānandaikārṇavaṃ śrīḥ! bhagavati! yuvayorāhurāsthāna-
ratnam || 24 ||

tatra sraksparśagandhaṃ sphuradupariphaṇāratnarocirvitānaṃ
vistīryānantabhogaṃ tadupari nayatā viśvamekātapatram |
taisteh kāntena śāntoditaguṇavibhavaiḥ arhatā tvāmasaṅkhyaiḥ
anyonyādvaitaniṣṭhāghanarasagahanān devi! badhnāsi
bhogān || 25 ||

bhogyā vāmapi nāntarīyakatayā puṣpāṅgarāgaissamaṃ
nirvṛttapraṇayātivāhanavidhau nītāḥ parivāhatām |
devi! tvāmanu nīlayā saha mahīdevyassahasraṃ tathā
yābhistvaṃ stanabāhudṛṣṭibhiriva svābhiḥ priyaṃ ślāghase || 26 ||

te sādhyāssanti devā janani! guṇavapurveṣavṛttasvarūpaiḥ
bhogairvā nirviśeṣāḥ savayasa iva ye nityanirdoṣagandhāḥ |
he śrīḥ! śrīraṅgabhartustava ca padaparīcāravṛtṭyai sadā'pi
premapradrāṇabhāvāvilahrdayahathātkāraikārikārya-
bhogāḥ || 27 ||

svarūpaṃ svātantryaṃ bhagavata idaṃ candravadane!
tvadāśleṣotkarṣāt bhavati khalu niṣkarṣasamaye |
tvamāsīrmātaḥ! śrīḥ! kamituridamitthaṃ tvavibhavaḥ
tadantarbhāvāttvāṃ na pṛthagabhidhatte śrutirapi || 28 ||

tava sparśādīśaṃ sprṣati kamale! maṅgalapadaṃ
tavedaṃ nopādherupanipatitaṃ śrīrasi yataḥ |
prasūnaṃ puṣyantīmapi parimalarddhiṃ jigadiṣuḥ
na caivaṃtvādevaṃ svadata iti kaścitkavayate || 29 ||

apāṅgā bhūyāṃso yadupari paraṃ brahma tadabhūt
amī yatra dvitrāssa ca śatamakhādīstadadharāt |

ataḥ śrīrāmnāyastadubhayamuśamstvāṃ praṇijagau
praśastissā rājño yadapi ca purīkośakathanam || 30 ||

svataśśrīstvam viṣṇossvamasi tata evaiṣa bhagavān
tvadāyattarddhित्वे'pyabhavadaparīdhīnavibhavaḥ |
svayā dīptyā ratnam bhavadapi mahārgham na viguṇam
na kuṅṭhasvātantryam bhavati ca na cānyāhitaguṇam || 31 ||

praśakanabalajyotirjñānaiśvarīvijayaprathā-
praṇatavaraṇapremakṣemaṅkaratvapurassarāḥ |
api parimalaḥ kāntirlāvaṇyamarciritīndire !
tava bhagavataścaite sādharmaṇā guṇarāśayah || 32 ||

anye'pi yauvanamukhā yuvayossamānāḥ
śrīraṅgamaṅgalavijṛmbhaṇavaijayanti ! |
tasmimstava tvayi ca tasya paraspareṇa
vistīrya darpaṇa iva pracuram svadante || 33 ||

yuvatvādaḥ tulye'pyaparavaśatāśatruśamana-
sthiratvādīnkṛtvā bhagavati ! guṇān puṃstvasulabhān |
tvayi strītvaikāntān mradimapatipārārthyakarūṇā-
kṣamādīnvā bhoktum bhavati yuvayorātmani bhidā || 34 ||

ghanakanakadyutī yuvadaśāmapī mugdhadaśāṃ
yuvataruṇatvayorucitamābharaṇādi param |
dhruvamasamānadeśaviniveśī vibhajya harau
tvayi ca kuśeśayodaravihārīni ! nirviśasi || 35 ||

aṅgam te mṛduśītamugdhamadhurodārairguṇairgumbhataḥ
kṣīrābdheḥ kimṛjīṣatāmupagatā manye mahārghāstataḥ |
induh kalpalatā sudhāmadhumukhā ityāvilāṃ varṇanāṃ
śrīraṅgeśvari ! śāntakṛtrimakatham divyam vapurnārhati || 36 ||

praṇamadanuvidhītsāvāsanānamramagre
praṇayiparicicīṣākuñcitam pārśvakena |
kanakanikaṣacañcaccampakasraksamāna-
pravaramidamudāram varṣma vācāmabhūmiḥ || 37 ||

ekaṃ nyañcyā natikṣamaṃ mama param cākuñcyā pādāmbujam
madhye viṣṭarapuṇḍarīkamabhayaṃ vinyasya hastāmbujam

tvāṃ paśyema niṣeduṣīm pratikalaṃ kārūṇyakūlaṅkaṣa-
sphārāpāṅgatarāṅgamamba! madhuraṃ mugdhaṃ mukhaṃ!
bibhratīm || 38 ||

surabhitanigamāntaṃ vandiṣīyendirāyāḥ
tava kamalapalāśaprakriyaṃ pādayugmam |
vahati yadupamardairvaijayantī himāmbhaḥ
plutibhiriva navatvaṃ kāntavāhāntarāle || 39 ||

tvatsvīkārakalāvalepakaluṣā rājñāṃ dṛśo durvacāḥ
nityaṃ tvanmadhupānamattamadhupaśrīnirbharābhyāṃ patim |
dṛgbhyāmeva hi puṇḍarīkanayanaṃ vedo vidāmāsa te
sākṣāllakṣmi! tavāvalokavibhavaḥ kākvā kayā varṇyate || 40 ||

ānandātmabhirīśamajjanamadakṣībālasairāgala-
premārdrairapi kūlamudvahakṛpāsamplāvitāsmādṛśaiḥ |
padme! te pratibindubaddhakalikabrahmādiviṣkambhakaiḥ
aiśvaryodgamagadgadairaśaraṇaṃ māṃ pālayā'lokitaḥ || 41 ||

pādāruntudameva paṅkajarajaśceṭībhṛśālokitaḥ
aṅgamlānirathāmba! sāhasavidhau līlāravindagrahaḥ |
dolā te vanamālayā haribhujē hā kaṣṭaśabdāspadaṃ
kena śrīratikomalā tanuriyaṃ vācāṃ vimardakṣamā || 42 ||

āmaryādamakaṅṭakaṃ stanayugaṃ nādyāpi nālokita-
bhrūbhedasmitavibhramā jahati vā naisargikatvāyaśaḥ |
sūte śaiśavayauvanavyatikaro gātreṣu te saurabhaṃ
bhogasrotasi kāntadeśikakaragrāheṇa gāhakṣamaḥ || 43 ||

āmodādbhutaśāli yauvanadaśāvyākocamamlānimat-
saundaryāmṛtasekaśītalamidam lāvāṇyasūtrārpitam |
śrīrāṅgeśvari! komalāṅgasumanassandarbhāṇaṃ devi! te
kāntoraḥ pratiyatnamarhati kaviṃ dhiṅmāmakāṅḍākulam || 44 ||

marmasprśo rasasirā vyatividhya vṛttaiḥ
kāntopabhogalalitairlulitāṅgayasṭiḥ |
puṣpāvalīva rasikabhramaropabhuktā
tvaṃ devi! nityamabhinandayase mukundam || 45 ||

kanakaraśanāmuktātāṭaṅkahāralalāṭikā-
 maṅṣisaratulākoṭiprāyairjanārdanajīvike !
 prakṛtimadhuraṃ gātraṃ jāgarti mugdhavibhūṣaṇaiḥ
 valayaśakalairdugdhaṃ puṣpaiśca kalpalatā yathā || 46 ||

sāmānyabhogyamapi kaustubhavaijayantī-
 pañcāyudhādiramaṇaḥ svayameva bibhrat |
 tadbhārahedamiva te parihartukāmaḥ
 śrīraṅgadhāmamaṇimañjari ! gāhate tvām || 47 ||

yadi manujatiraścāṃ līlayā tulyavṛtteḥ
 anujanuranurūpā devi ! nāvātariṣya |
 asarasamabhaviṣyannarma nāthasya mātāḥ !
 daradaladaravindodantakāntāyatākṣi || 48 ||

skhalitakaṭakamālyairdorbbhirabdhimḥ murāreḥ
 bhagavati dadhimāthaṃ mathnataḥ śrāntiśāntyai |
 bhramadamṛtatarāṅgāvartataḥ prādurāsīḥ
 smitanayanāsudhābhissiñcatī candrikeva || 49 ||

mātarmaithili ! rākṣasīstvayi tadaiivārdrāparādhāstvayā
 rakṣantyaḥ pavanātmajāllaghutarā rāmasya goṣṭhī kṛtā |
 kākaṃ taṃ ca vibhīṣaṇaṃ śaraṇamityuktikṣamau rakṣataḥ
 sā nassāndramahāgasassukhayatu kṣāntistavākasmikī || 50 ||

mātarlakṣmi yathaiva maithilajanastenādhvanā te vayaṃ
 tvaddāsyai karasābhimānasubhagairbhāvairihāmutra ca |
 jāmatā dayitastaveti bhavati sambandhadṛṣṭyā hariṃ
 paśyema pratiyāma yāma ca paricārān prahṛṣyema ca || 51 ||

piteva tvatpreyān janani paripūrṇāgasi jane
 hitasrotovṛtṭyā bhavati ca kadācit kaluṣadhīḥ |
 kimetannirdoṣaḥ ka iha jagatīti tvamucitaiḥ
 upāyairvismārya svajanayasi mātā tadasi naḥ || 52 ||

neturnityasahāyinī janani nastrātuṃ tvamatrāgatā
 loka tvanmahimāvabodhabadhire prāptā vimardaṃ bahu |
 kliṣṭaṃ grāvasu mālatīmṛdupadaṃ viśliṣya vāso vane
 jāto dhikkaruṇāṃ dhigastu yuvayoḥ svātantrya-
 matyaṅkuśam || 53 ||

adhīśayitavānabdhiṃ nātho mamantha babandha taṃ
haradhanurasau vallībhañjaṃ babhañja ca maithili |
api daśamukhīṃ lūtvā rakṣaḥ kabandhamanartayat
kimiva na patiḥ kartā tvaccāṭucucūñcumanorathaḥ || 54 ||

daśāśatapāṇipādavadanākṣimukhairakhilaiḥ
api nijavaiśvarūpyavibhavairanurūpaguṇaiḥ |
avataraṇairataiśca rasayan kamitā kamale
kvacana hi vibhramabhramimukhe vinimajjati te || 55 ||

jananabhavanaprītyā dugdhārṇavam bahumanyase
janani dayitapremṇā puṣṇāsi tatparamaṃ padam |
udadhiparamavyomnorvismṛtya mādrśarakṣaṇa-
kṣamamiti dhīyā bhūyaḥ śrīraṅgadhāmani modase || 56 ||

audāryakāruṇikatāśritavatsalatva-
pūrveṣu sarvamatisāyitamatra mātāḥ |
śrīraṅgadhāmnī yadutānyadudāharanti
sītāvatāramukhametadamuṣya योग्या || 57 ||

aiśvaryamakṣaragatiṃ paramaṃ padaṃ vā
kasmā cidañjalibharaṃ vahate vitīrya |
asmai na kiñciducitaṃ kṛtamityathāmba !
tvam lajjase kathaya ko'yamudārabhāvaḥ || 58 ||

jñānakriyābhajanasaṃpadakiñcano'ham
icchādhikāraśakanānuśayānabhijñāḥ |
āgāṃsi devi yuvayorapi duḥ sahāni
badhnāmi mūrkhacaritastava durbharo'smi || 59 ||

ityuktikaitavaśatena vidambayāmi
tānamba ! satyavacasaḥ puruṣān purāṇān |
yadvā na me bhujabalaṃ tava pādapadma-
lābhe tvameva śaraṇaṃ vidhitaḥ kṛtā'si || 60 ||

śrīraṅge śaradaśśataṃ saha
suhṛdvargeṇa niṣkaṇṭakaṃ
nirduḥkhaṃ susukhañca
dāsyarasikāṃ bhuktvā samṛddhiṃ parām |

*yuṣmatpādasaroruhāntara-
rajassyāma tvamaṃbā pitā
sarvaṃ dharmamapi tvameva bhava
naḥ svīkurvakasmātkṛpām || 61 ||*

|| iti śrīguṇaratnakośaḥ sampūrṇaḥ ||